

ڊاڪٽر قمرجهان مرزا

مرزا قليچ بيگ جي اولاد جون ادبي خدمتون

مرزا صاحب جي علمي ادبي حيثيت کان ته اسان سڀ بخوبي واقف آهيون. پر سندس اولاد جي علمي ادبي ڪارنامن کان هرڪو واقف نه هوندو. هت سندس اولاد جو تعارف ۽ سندن علمي ڪارنامن جو مختصر جائزو پيش ڪجي ٿو.

مرزا قليچ بيگ ٽي شاديون ڪيون. پهرين شادي 25 ڊسمبر 1888ع تي سردار بهادر شيخ اسماعيل جي نياڻي سان ڪيائين.⁽¹⁾ جنهن مان 1889ع ۾ کيس هڪ نياڻي ڄائي. جنهنجو نالو فخرالنساء رکيائين. سن 1891ع ۾ مرزا صاحب کي فرزند پيدا ٿيو. جنهنجو نالو مرزا نادر بيگ رکيائين. نادر بيگ جي پويان هڪ نياڻي پيدا ٿيس جا ننڍپڻ ۾ ئي گذاري ويئي. ان جي پويان هڪ فرزند پيدا ٿيس جنهنجو نالو مرزا بابر بيگ رکيائين. جو پڻ ٿورڙو وڏيرڙو ٿي گذاري ويو. ان جي پويان وري هڪ نياڻي ٿيس جا ننڍپڻ ۾ ئي گذاري ويئي. نياڻي پويان وري فرزند ٿيس. جنهنجو نالو مرزا اختر بيگ رکيائين. يعني ته پهرين گهر مان زنده سلامتي ٿي اولاد رهيس هڪ نياڻي فخرالنساء به فرزند، هڪ مرزا نادر بيگ ۽ ٻيو مرزا اختر بيگ. مرزا صاحب جي هيءَ گهرواري سن 1904ع ۾ 19 مارچ تي وفات ڪري ويئي. وفات کان اڳ هڪ نياڻي پيدا ٿيس پر اها به وفات ڪري ويئي.⁽²⁾

مرزا صاحب جي پهرين زال شاديءَ کان پوءِ 15 سال اڏاڻي مهينا زنده رهي. وفات وقت سندس عمر 33 ورهيه هئي. جيئن ته مرزا صاحب خود هڪ وڏو عالم، اديب ۽ دانشور هو، تنهن ڪري هن پنهنجي اولاد جي

تربيت نهايت بهترين طريقي سان ڪئي. تنهي ٻارن کي تعليم ڏيارڻ، سندس نئي ٻار فارسي، اردو، سنڌي، انگريزي زبانن جا ڄاڻو هئا. نياڻي کي ته علم و هنر سان آراسته ڪري سندس شادي ڪرائي ڇڏيائين باقي ٻنهي فرزندن مان مرزا نادر بيگ علم و ادب ۾ پنهنجو مقام حاصل ڪيو ۽ انگلنڊ مان بئريسٽريءَ جي ڊگري پڻ ڪئي آيو. ان سان گڏ شعر و سخن ۾ به وڏو حصو هئس. هو بهترين شاعر ۽ بهترين افسانا نگار هو. مئجسٽريٽيءَ جي عهدي تي به ڪامياب رهيو ۽ ماڻهن سان انصاف ڪيائين. سندس علمي ادبي خدمتن متعلق سندس خاندان جي هڪ فرد مرزا نصير بيگ هڪ بهترين ڪتاب لکيو آهي ۽ مون پڻ مٿس هڪ مقالو لکيو جيڪو ڀٽائي نمبر 2 ۾ شايع ٿيو. هتي سندس ڪجهه تصنيفات جو ذڪر ڪجي ٿو.

مرزا نادر بيگ جت ذهن عقلمند بئريسٽر هو. ات شعر و سخن ۽ علم و ادب ۾ پڻ پنهنجو مٿ پاڻ هو. هن افساني جهڙي نئين صنف تي به طبع آزمائي ڪئي. سندس افسانن جا عنوان هيٺين ريت آهن.

(1) مس رستر جي - سال 1944 ع.

(2) عينڪ جو آزار - مارچ 1934 ع.

(3) ماءُ جي محبت - سال 1934 ع.

(4) ماءُ جو قهر - جون 1934 ع.

(5) قرض مقرض محبت است - 1934 ع.

هي سڀ افسانا سنڌو رسالي ۾ ڇپيا. اُن کان علاوه گوناگون مضمون مختلف مخزنن ۾ پڻ ڇپيا رهيا. سندس ڪجهه ڇپيل ڪتابن جا عنوان هيٺين ريت آهن:

(1) رائفلس.

(2) محبوب ڪربلا.

(3) جينٽل مين ڊاڪو.

(4) تناسخ ۽ اسلام

مرزا نادر بيگ ٿياسافي تي پڻ ڪيترائي مضمون لکيا. ان کان علاوه شاعريءَ جي هر صنف تي طبع آزمائي ڪيائين. سندس شعر نهايت عمدہ آهي. سندس (ڪليات نادر) نهايت بهترين سنڌي ۽ اردو ڪلام جو مجموعو آهي جو سندس پوين وٽ محفوظ آهي.

مرزا اختر بيگ:

هن فرزند کي پڻ مرزا قليچ بيگ تعليم ڏياري مگر هي اڳتي وڌي نه سگهيو ۽ نه علم و ادب ۾ ڪجهه ڪري سگهيو. سونهن سويا ۾ مرزا اختر بيگ مڻيرو هو. ذهن به هو. پر ادب ڏانهن لاڙو نه هئس. مرزا قليچ بيگ پنهنجي هن فرزند جي باري ۾ لکي ٿو ته: ”پوٽ اختر بيگ وڌيڪ پڙهي نه سگهيو. ميٽرڪيوليشن جي ڪلاس مان نڪري ميڊيڪل اسڪول ۾ ويو ۽ پوءِ ٽيڪنيڪل اسڪول ۾ ويو ۽ پوءِ نيٽ وڃي پوليس کاتي ۾ سب انسپيڪٽر ٿيو. سال کن کانپوءِ اها جاءِ ڇڏي ريلوي ڊپارٽمينٽ ۾ رهيو. آخر هاڻ ڪليڪٽر صاحب، حيدرآباد جي آفيس ۾ ڪلارڪ آهي.“⁽³⁾

مرزا اختر بيگ جو اولاد هينئر وڏن عهدن تي آهي ۽ نهايت مالدار ۽

سڪيا ستابا آهن.

مرزا قليچ بيگ پنهنجي ٻي شاديءَ جي باري ۾ پنهنجي سوانح حيات، ”سائو پن يا ڪارو پنو“ ۾ لکي ٿو ته: ”زال جي وفات کان پوءِ هميشه اباڻڪو پي گذاريم. آخر منهنجي اها حالت ڏسي ادي مرزا صادق علي بيگ ۽ سردار محمد يعقوب وري شادي ڪرڻ لاءِ صلاح ڏني. ڪراچيءَ ۾ ۽ بمبئيءَ ۾ هڪڙي ٻن هنڌن تي چڱو شاديءَ جو بندوبست ٿي ٿي سگهيو. جو اهي سڌريل ۽ خانداني گهر هئا ۽ پئسي وارا به هئا. جيتوڻيڪ منهنجي پهرين زال به ڌارين مان هئي، پر تڏهن به وڏي عمر جي ڪري ۽ پهرين زال جي ٻارن موجود هئڻ جي ڪري، مون خيال ڪري مناسب سمجهيو ته هاڻي ڌارين مان شادي ڪرڻ غلط آهي، متان منهنجي مرڻ کانپوءِ هو ۽ وري پنهنجن

مائنن ۾ هلي وڃي يا اڳين ٻارن سان ناسازي ڪري ۽ پنهنجي خاندان مان ڪا زال مون سان يا منهنجي ٻارن سان همدردي ڪرڻ واري ٿيندي. تنهن ڪري پڪ ڪير ته پنهنجن مان شادي ڪجي. آخر پنهنجي ماروٽ مرزا قزلباش جي نياڻي سان شاديءَ جو ٺهراءُ ٿيو ۽ سن 1907ع جي مئي مهيني ۾ منهنجي شادي ٿي ۽ اسين ٻئي وري به هڪ ٻئي جي محبت ۽ سنگت ۾ خوش گذارڻ لڳاسين ته اوچتوئي ٻئي سال سن 1908ع مئي مهيني ۾ اها زال به هڪڙو پٽ ڄڻي وڃي ۽ مري ويئي. انهيءَ زال سان به گهڻي محبت هئي. انهيءَ ڪري ٻيو تازو صدمو پهتو. ٻار پلجي وڏو ٿيو، جنهنجو نالو همايون بيگ آهي، جو هاڻي اسڪول ۾ تو پڙهي. انهيءَ زال جي نسبت ۾ به پنهنجي ڪتاب سوداڻي خام ۾ ڪئي شعر ڏنا آهن.⁽⁴⁾

مرزا همايون بيگ:

مرزا صاحب جو هي فرزند ايترو ته حسين هو جو سندس حسن جي واکاڻ سندس دؤر جي هر انهيءَ ماڻهو وائان ٻڌي وڃي ٿي، جنهن کيس ڏٺو هو. جهڙو هو سهڻو تهڙو نفيس لباس زيب تن ڪندو هو. علم و ادب ۾ به مرزا پنهنجي علم ۽ قلم جون جولانيون ڏيکاريون آهن. سندس تخلص ’فائق‘ هو. هن فرزند مرزا قليچ بيگ جي ڪتاب ’حيات قليچ‘ جي تاليف پاڻ ڪئي ۽ ڇپارايائين. مرزا همايون کي سنڌي، سرائڪي، فارسي ۽ اردو ٻولين تي دسترس حاصل هئي. سندس ’ديوان‘ ’ڪليات همايون‘ سندس فرزند وٽ قلمي صورت ۾ موجود آهي. شاعري ۾ مرزا صاحب هر صنف تي طبع آزمائي ڪئي آهي. يعني رباعي، غزل، مخمس، مسدس ۽ ڪافيون وغيره.

سندس ڪلام ۾ مداح مناجات، نعت، مرنهه، نوحه وغيره تمام

گهڻي انداز ۾ آهن.

اردو ۾ به ڪيترائي سلام ۽ مرثيه چيا اٿس، جيڪي مير آئيس ۽

ديبر جو مقابلو ڪري سگهن ٿا.

سندس ڪلام جو نمونو:

تل: ٿا سڀني سرجن سور، الله بل پل، پون پور،
 بند: هڪڙي مون سان عمر ڪئي، جنهن جهلي وڌم زنجير،
 پيو قيد ڪيو قسمت آ ڪوئن، مون کي آ تقدير،
 آءُ موٽي ملان وڃي ٿاريلن سان ٿر ڪهڙي دستور،
 الله پل، پل پون پور.
 فائق من ٻڌي هو داتا درد وندي جون دانهون،
 عرض اگهائج آقا منهنجو آءُ ته ٻڌئين ٿي ٻانهون،
 ڏوندي منهنجي پار آڪارج پرور ڪر پور،
 الله پل، پل پون پور.

هڪ ٻئي سنڌي ڪلام مان آخري بند:

جي تنهنجو پيءُ ٿيو قليچ ته ڇا ٿيو فائق،
 ڪجهه آڀي گهوٽ ته خاصو ٿي ڄمار آڃا.⁽⁶⁾

مرزا صاحب جي شاعري جا موضوع گوناگون آهن: - يعني الله پاڪ، رسول الله صلي الله عليه وسلم کان وٺي ائمه معصومين تائين ۽ ٻين سڀني ڀلارن بزرگن جي شان ۾ مدح سرائي ڪئي اٿس.

مٿين موضوعن کان علاوه عمر مارئي، سسئي پنهنون کي به پنهنجي ڪلام جو موضوع بنايو اٿس، دنيا جي بي ثابتي، گل و بلبل، مٺي ساغر، محبوب متوالي کي پڻ پنهنجي شاعريءَ جو موضوع بنايو اٿس.
 مرزا همايون بيگ جي اردو نهايت پخته آهي، لفظن جو امتزاج پڻ عمدہ اٿس.

شمس العلماء مرزا قليچ بيگ جي ٽين شادي: مرزا صاحب پنهنجي ڪتاب ”سائو بن يا ڪارو پتو“ ۾ لکي ٿو ته: ”بي زال جي مرڻ کانپوءِ وري به منهنجو حال خراب ٿيڻ لڳو ۽ بيمار ٿي پيس تنهن ڪري سڀني عزيزن صلاح ڏني ته اڪيلائي کي ختم ڪرڻ لاءِ شادي ڪر. اهڙيءَ طرح

سن 1909ع جي نومبر مهيني ۾ وري به مرزا ڪلب علي مرحوم جي نياڻيءَ سان شادي ڪير. (7)

ٽين گهر مان مرزا قليچ بيگ کي اٺ پٽ ۽ ٻه نياڻيون پيدا ٿيون. نومبر 1910ع ذوالقعد مهيني ۾ هن گهر مان کيس پهرين نياڻي ڄائي. جنهنجو نالو دلشاد رکيائين. هن نياڻي کي اسڪول ۾ تعليم ڏيارياڻين چيو وڃي ٿو ته دلشاد بيگ هڪ سٺي شاعره هئي. سندس تخلص عاصي هو. (8) دلشاد بيگ جو ڪلام سندس اولاد وٽ موجود آهي. دلشاد بيگ جي پويان 18 سيپٽمبر 1913ع ۾ مرزا صاحب کي فرزند پيدا ٿيو. جنهنجو نالو مرزا اسد بيگ رکيائين. مرزا اسد بيگ نهايت خوبرو ۽ خوش اخلاق انسان هو. پيريءَ ۾ به هن جو حسن نمايان هو. مرزا اسد بيگ چڱو پڙهيل لکيل علم و ادب جو ڄاڻو هو. هو شاه لطيف ساڻين کان متاثر هو. صبح جو قرآن پاڪ پڙهڻ کان پوءِ شاه جو رسالو پڙهندو هو. سخنور ۽ سخن سنج هو. سٺو شاعر هو. مرزا بخش علي خان ۽ مرزا اسد بيگ ٻئي گهاتا دوست هئا. اڪثر مرزا بخش علي جي بينڪ تي مرزا اسد بيگ ۽ خود مرزا بخش علي ٻئي گڏجي شعر جوڙيندا هئا. اهي شعر ڪڏهن اردو زبان ۾ جوڙيندا هئا ته ڪڏهن سنڌي زبان ۾ جوڙيندا هئا.

مرزا اسد بيگ صاحب جو ”ديوان اسد“ سندس اولاد وٽ موجود آهي. مرزا اسد بيگ صاحب جي وڏي نياڻي فيروزه مرزا ادب ۾ چڱو ڪردار ادا ڪري رهي آهي. اڃا فارسي ڪتابن جا ترجمو ٻڻي ڪري، پنهنجي والد جي ڪلام کي پڻ سهيڙي ٻڻي.

مرزا اسد بيگ جي پويان مرزا صاحب کي هڪ نياڻي 26 جولاءِ 1915ع تي پيدا ٿي. هن جو نالو شهزاد بيگم رکيائين. مرزا صاحب ڏيئڻ توڙي پٽن کي هڪ نظر سان ڏسندو هو. تعليم جي باري ۾ به سندس خيال هو ته ڏيئون توڙي پٽ هڪجهڙي تعليم وٺن سو هن نياڻيءَ کي به تعليم جي زبور سان آرامت ڪيائين.

شهزاد بيگم پيشن توڙي پائرن ۾ نهايت اعليٰ پائي جي شاعره هئي. سندس تخلص "مخمور" هو. ننڍپڻ ۾ به اردو، سنڌي ۽ فارسي ۾ شعر چوندي هئي. شهزاد بيگم شعر ۾ پنهنجو استاد پنهنجي پيءُ نادر بيگ کي ڪيو هو. سندس ڪيترائي خط نادر بيگ مرزا جي نالي لکيل آهن. جن ۾ محترم پنهنجي شعر کي درست ڪرڻ لاءِ لکيو هو. هوءَ گهڻو ڪري مرزا نادر بيگ جي صحبت ۾ رهندي هئي.

شهزاد بيگم پنهنجي ننڍي پيءُ مرزا اجمل بيگ جي شاعريءَ ۾ استاد هئي. مرزا اجمل بيگ پنهنجي شعر کي صحيح ڪرائڻ لاءِ اڪثر پنهنجي پيڻ کي ڏيندو هو. شهزاد بيگم جو سمورو ڪلام قلمي صورت ۾ سندس فرزند مرزا نذير حسين وٽ موجود آهي. سمورو ڪلام مختلف موضوعن تي آهي. نهايت پختيءَ اعليٰ درجي جا شعر چيا اٿس. سندس نعت، مداحون، منقبتون، مثنوي، سلام، گوناگون چيل آهن. تخلص جو استعمال مفڪر ٿي ڪيو اٿس. سندس ڪجهه ڪلام نموني طور ڏجي ٿو.

پهرين بند: اسان جو پيشوا رهبر محمد مصطفيٰ آهي،
 وصي انجو منهنجو عليٰ الامرتضيٰ آهي.
 آخري بند: ڪرين ڇو غم آلم مخمور ٿي دلگير اي نادان،
 ته ڇا آقا نه ٿيو تنهنجو شهيد ڪربلا آهي.

صدام

(1) قدرت جي قلم جي هيءَ تحرير نرالي هئي،
 نقاش نرالو هو، تصوير نرالي هئي.
 (2) خر گرچه هو عاصي بر سائل ٿي جو هو آيو،
 دلگير نرالو هو توقير نرالي هئي.
 آخري بند: آهيان آءُ اياز مولا محمود آهين بيشڪ،
 مخمور جي معافيءَ جي هي ريت نرالي هئي.

مرزا افضل بيگ

شهزاد بيگ جي پويان مرزا صاحب کي 25 مئي مطابق 3- شعبان سن 1335 هـ ۾ فرزند پيدا ٿيو، جنهن جو نالو مرزا افضل بيگ رکيائين. هو شاعر يا اديب نه هو، پر ديني عالم ٿيو. هن کيترائي ديني ڪتاب لکيا، ٽنڊي ٺوڙهي واري مسجد جو پيش امام هو. هر جمعي تي واعظ ڪندو هو. اڪثر ديني عالمن کي سڏائيندو هو.

مرزا اڪمل بيگ

مرزا افضل بيگ جي پويان مرزا صاحب کي 30 اپريل 1336 هـ ۾ وري به فرزند پيدا ٿيو، جنهنجو نالو اڪمل بيگ رکيائين. هو سٺو شاعر هو. کيترائي شعر سنڌي، ۾ جوڙيائين، اڪثر مشاعرن ۽ ادبي محفلن ۾ ويندو هو. هن ۾ شعر و سخن جا جوهر تمام گهڻا هئا، پر پنهنجن پريستائين سبب پنهنجي شخصيت نه ميجرائي سگهيو. سندس ڪلام جو مجموعو سندس اولاد وٽ موجود آهي.

مرزا اجمل بيگ:

مرزا اڪمل بيگ جي پويان مرزا صاحب کي 21 اپريل - مطابق 12 رجب سن 1339 هـ ۾ مرزا اجمل بيگ پيدا ٿيو. اجمل واقع اجمل هو. هو ادب جي دنيا جو تراشيل هيرو ثابت ٿيو. هو نهايت قابل انسان بهترين ليکڪ ۽ اعليٰ پائي جو شاعر هو. جهڙو سهڻو تهڙو هو من مهڻو، خوش پوش خوش گفتار سندس شخصيت نهايت عمدہ هئي. هن کي سنڌي، اردو، فارسي، انگريزي ٻولين تي مهارت حاصل هئي.

ياڻ گهڻو ڪري سنڌي، ۾ شاعري ڪئي اٿائين. سنڌي شعر ۾ سندس ڪوبه مٽ نه آهي اهڙو ته اعليٰ ڪلام اٿس جو ٻڌڻ وارا حيرت ۾ اچيو وڃن.

لفظ ۽ تمثيلن جو ماهر هو. سندس ڪلام نهايت دل لڀائيندڙ آهي. سندس تخلص فاضل هو. پر کتي اجمل به استعمال ڪيو اٿس.

هت سندس تصنيفن جو مختصر ذڪر ڪجي ٿو:

- (1) ديوان فاضل - 1936ع اڻ ڇپيل.
 - (2) ديوان اجمل - 1937ع اڻ ڇپيل.
 - (3) شاهنام عرب عرف تاريخ اسلام منظوم هي ڪتاب چئن جلدن تي مشتمل آهي. جنهن مان چوٿون حصو 1964-65ع ۾ اول ڇپيو.
 - (4) "قرب قلندر" رسالي ۾ غزليات قلندر جو منظوم ترجمو معنيٰ ۽ سمجهاڻيون (ڇپيل) ڏنل آهن.
 - (5) شاه عبداللطيف ڀٽائي جو سر سارنگ مڪمل شرح معنيٰ ۽ سمجهاڻين سميت (ڇپيل).
 - (6) گنجينه ادب.
 - (7) ديوان قاسم.
 - (8) انتخاب گلستان بوستان.
 - (9) رباعيات فاضل.
 - (10) رباعيات اجمل.
 - (11) مقدمه قليچ براءِ ديوان قليچ (ڇپيل).
 - (12) نيو ايتلس جاگرافي (اردو) ڇپيل. پنجن حصن ۾.
 - (13) هسٽري آف انگلنڊ - سنڌي ۾ ڇپيل.
 - (14) فزيڪل اينڊ پوليٽيڪل جاگرافي آف دي ورلڊ (سنڌي) ۾.
- ؛؛؛؛؛ نريز انگلس ڊڪشنري اردو، سنڌي، انگريزي (ڇپيل).
- مرزا اجمل بيگ عروضي شاعريءَ ڪندو هو. پاڻ مرهڪ صنف تي طبع آزمائي ڪئي اٿس. مثلاً: رباعي، غزل، قصيدو، مثنوي، مخمس، بيت وغيره. موضوع جي لحاظ کان به گوناگون موضوعن تي شاعري ڪئي اٿس. يعني اسلامي، اخلاقي، معاشرتي، اصلاحي ڪان وٺي گل و بلبل، مٺي و ساغر وغيره وغيره. هيٺ سندس ڪلام جو نمونو ڏجي ٿو:

عنوان: بيداري

- (1) ٻڌي آواز هي بس، ٿي خطا ويو حوصلو منهنجو،
لڳو مون کي ڪرڻ بيچين هر هر ولولو منهنجو.
- (2) چيو ٿي دل "فاضل" آهي، هي ياداش ناداني،
چراڪاري عاقل، ڪم باز آيد پشيماني.
- (3) در و ديوار تي چانيل، فقط تقصير منهنجي هئي،
ڦرڻ هر هر لڳو هي بيت چڻ تصوير منهنجي هئي.
- (4) اڃا جي تون رهين غافل ته توتي ڪو عتاب ايندو،
وڏو ڪو انقلاب ايندو، وڏو ڪو انقلاب ايندو.

مرزا ادھم بيگ عرف حاجي بابا:

مرزا اجمل بيگ جي پويان قليچ بيگ کي 21 جولاءِ مطابق 5 ذوالحج سن 1341ھ ۾ مرزا ادھم بيگ ڄائو. هي حال حيات آهي. مرزا قليچ بيگ جي پٽن مان بس آخري نشاني آهي. هي نه شاعري آهي نه اديب، بلڪه تمام سادو ۽ درويش انسان آهي..

مرزا ارشد بيگ عرف جاني بابا:

مرزا ادھم جي پويان 9 ذوالحج سن 1343ھ تي مرزا صاحب کي ارشد بيگ ڄائو. جڳو پڙهولڪيو. شاعر يا عالم نه هو پر شاعرن ۾ ويندو هو. نهايت حسين انسان هو. هي پڻ پري جواني ۾ 5 ٻار ۽ هڪ بيوه ڇڏي دارالبقا ڏانهن راهي ٿيو.

اصغر بيگ عرف علي بابا:

جاني بابا جي پيدائش کان پوءِ مرزا صاحب کي 16 جولاءِ 16 محرم سن 1345ھ ۾ اصغر بيگ پيدا ٿيو. هو 14 ورهين جي ڄمار ۾ گذاري ويو.

مرزا اطهر بيگ عرف طاهر بابا:

10 جون، محرم سن 1348ھ ۾ مرزا صاحب کي آخري فرزند مرزا اطهر بيگ پيدا ٿيو. هي به شاعر يا اديب نه هو. پر علم و ادب سان چاه

هنس. ادبي محفلن ۾ شرڪت ڪندو هو. راج جا فيصلا ڪندو هو. ڪجهه سال اڳ هن دنيا مان ڪوچ ڪري ويو.

مرزا قليچ بيگ ڏهين جون 1929 ع 1348ھ ۾ گذاري ويو. مٿين تاريخ مان ظاهر ٿئي ٿو ته مرزا صاحب کي آخري فرزند سندس حياتي جي آخري سال ۾ ڄائو هو.

شمس العلماء مرزا قليچ بيگ جي ٽين گهرواري مان کيس 10 ٻار ٿيا. سڀني ٻار سندس حياتي ۾ ننڍڙا هئا.

حوالا

- 1- مرزا قليچ بيگ: ساڻو ٻن يا ڪارو ٻنڌو، سنڌي ادبي بورڊ 1988ع ص - 52.
- 2- مرزا قليچ بيگ: ساڻو ٻن يا ڪارو ٻنڌو، ص - 61.
- 3- مرزا قليچ بيگ: ساڻو ٻن يا ڪارو ٻنڌو، ص - 64.
- 4- مرزا قليچ بيگ: ساڻو ٻن يا ڪارو ٻنڌو، ص - 62.
- 5- مرزا همايون بيگ: ڪليات همايون، قلمي مسودو.
- 6- مرزا همايون بيگ: ڪليات همايون - قلمي مسودو.
- 7- مرزا قليچ بيگ: ساڻو ٻن يا ڪارو ٻنڌو، ص - 62.
- 8- روايت نذير حسين مرزا، ساڪن ٺنڊو ٺوڙهو.